

പി.ഡി.സി ഐ.റ്റി.സി പയ്യൻ വധുവിനെ വേണം

കാഞ്ഞിരപ്പള്ളി രൂപതയിൽ പെട്ടവരാണ് ഞങ്ങൾ. എന്റെ ഇളയ മകൻ രണ്ടു കൊല്ലത്തിലേറെയായി വിവാഹം ആലോചിക്കുന്നു. ജോലി ഇല്ലാത്തതിന്റെ പേരിൽ ഇതുവരെ വിവാഹം നടന്നില്ല. പിഡിസി പാസ്സായ പെൺകുട്ടികൾ പോലും ജോലിക്കാരനെ വേണം എന്നാണ് പറയുന്നത്. മകൻ 32 വസ്സായി. 5 അടി 4 ഇഞ്ച് ഉയരം. ഇരു നിറം, പി.ഡി.സി, ഐ.റ്റി.സി വിദ്യാഭ്യാസം. രണ്ടര ഏക്കർ സ്ഥലവും വീടും, ഓഹരി ഉണ്ട്. ഇവിടുത്തെ വിലയ്ക്ക് ഒരുകോടി രൂപയുടെ ആസ്തി ഉണ്ട്. കൃഷിജോലികൾ ചെയ്യുന്നു. റബറാണ് പ്രധാന കൃഷി. മദ്യപിക്കുകയോ, വലിക്കുകയോ ഇല്ല. എങ്കിലും ജോലി ഇല്ലാത്തതിന്റെ പേരിൽ വിവാഹം നടക്കുന്നില്ല. സാമാന്യ വിദ്യാഭ്യാസവും, പ്രാർത്ഥനാ ചൈതന്യവും ഉള്ള ഒരു യുവതിയെ വധുവായി ലഭിക്കാൻ ആഗ്രഹിക്കുന്നു. സ്ത്രീധനം പ്രശ്നമല്ല. അവർക്ക് കൊടുക്കാൻ പറ്റുന്നത് മാത്രം കൊടുക്കട്ടെ. ഇക്കാര്യത്തിൽ സാറിന്റെ ഉപദേശവും, ഇടപെടലും അപേക്ഷിക്കുന്നു.

ജനസംഖ്യയിലെ ആൺ പെൺ അനുപാതം കേരളത്തിൽ, പുരുഷന്മാരേക്കാൾ സ്ത്രീകളുടെ എണ്ണം കൂടുതലാണെന്ന് കണക്കുകളിൽ കാണുന്നു. വിവാഹം ആലോചിച്ച് ബെൽലെഹമിൽ ബന്ധപ്പെടുന്നവരെ നോക്കുമ്പോൾ, ഉയർന്ന വിദ്യാഭ്യാസം ഉള്ള പെൺകുട്ടികളുടെ എണ്ണത്തെക്കാൾ വളരെ കുറവാണ്, തുല്യ വിദ്യാഭ്യാസം ഉള്ള ആൺകുട്ടികളുടെ എണ്ണം.

മിക്ക കുടുംബങ്ങളിലും, വിവാഹം നടക്കുന്നതു വരെ പെൺകുട്ടികളെ പഠിപ്പിച്ചു കൊണ്ടേയിരിക്കും, ആൺകുട്ടികൾ പ്രായപൂർത്തി ആയാൽ എത്രയും പെട്ടെന്ന് ഉപജീവനമാർഗ്ഗം ഉണ്ടാക്കാൻ ശ്രമിക്കും. ഇന്നത്തെ സ്ഥിതിയിൽ ഉയർന്ന വിദ്യാഭ്യാസമുള്ള പല പെൺകുട്ടികൾക്കും, തങ്ങളെക്കാൾ വിദ്യാഭ്യാസ യോഗ്യത കുറവുള്ള പുരുഷനെ വിവാഹം ചെയ്യേണ്ട സാഹചര്യമാണുള്ളത് എന്ന് എനിക്ക് തോന്നുന്നു. നിലവിലുള്ള അനുപാതങ്ങൾ മാറണമെങ്കിൽ അനേക വർഷത്തെ പരിശ്രമം വേണ്ടിവരും, കാഴ്ചപ്പാട് ഒന്നു മാറ്റുന്നതാണ് തത്കാലം പ്രായോഗികം. ഓരോരോ വിഷയങ്ങളെക്കുറിച്ച് ഉള്ള അറിവുകളും, അറിവു കണ്ടെത്താൻ പരിശീലിച്ച മാർഗ്ഗങ്ങളും, അത്തരം കഴിവുകൾ ഉപയോഗിച്ച്, ഔദ്യോഗിക ജോലികൾ ചെയ്യാനുമുള്ള മാനദണ്ഡങ്ങൾക്കാണ് വിദ്യാഭ്യാസ യോഗ്യതകൾ എന്നു പറയുന്നത്. ആ മാനദണ്ഡം അപ്പടിയേ വിവാഹത്തിന് പരിഗണിക്കുന്നത് എത്ര പ്രസക്തമാണെന്ന് നമ്മൾ ഇപ്പോൾ ചിന്തിക്കേണ്ടിയിരിക്കുന്നു. സ്റ്റാറ്റസ് മാച്ചും, ഈഗോ പ്രശ്നങ്ങളുമാണ് പലരും ചൂണ്ടിക്കാണിക്കാറുള്ളത്, പൊരുത്തമില്ലാത്ത ദമ്പതികൾക്ക് എത്ര സ്റ്റാറ്റസ്സുണ്ടായിട്ടും എന്തു കാര്യം? ഈഗോ കൂടുതലുള്ളവർ, വിദ്യാഭ്യാസം തുല്യമാണെങ്കിൽ പോലും, മറ്റ് ഏതെങ്കിലും കാര്യത്തിൽ കുറവോ, കൂടുതലോ കണ്ടെത്തി പ്രശ്നമാക്കുന്നുമുണ്ട്.

ആണും പെണ്ണും ചേർന്ന് കാലക്രമത്തിൽ മക്കളെ ജനിപ്പിച്ച്, ധാരാളം അനുഭവങ്ങൾ നേടി ജീവിച്ച് മൺമറയുന്നതാണ് നമ്മുടെ ജീവിത ചക്രം. കുടുംബം നടത്താനും, കുട്ടികളെ പോറ്റി, തങ്ങളെപ്പാലെ തന്നെ നല്ല മനുഷ്യരായി വളർത്താനും കഴിയുന്ന ആൺ പെൺ ജോഡിക്കാണ് ഒരു നല്ല കുടുംബം രൂപപ്പെടുത്താൻ സാധിക്കുക. ഒരു ജനറൽ മാനേജരെ അപ്പോയിന്റ് ചെയ്യുന്നതു പോലെ അല്ലെല്ലോ ഇണയെ തിരഞ്ഞെടുക്കേണ്ടത്. Qualification നെക്കാൾ കൂടുതലായി Quality നോക്കുക. Designation നേക്കാൾ, Complimenting skills and Resources നോക്കുക. കാര്യപ്രാപ്തി ഉള്ള ഒരു പങ്കാളിയുടെ ഹൃദയത്തെ സ്പർശിക്കാൻ കഴിയും വിധം സ്വന്തം ഹൃദയം ഒരുക്കുക. അതിന് തമ്പുരാനെ ആശ്രയിക്കണം. തീർച്ചയായും ഒരു നല്ല പങ്കാളിയെ നിങ്ങൾക്കും ലഭിക്കും.

ജോർജ്ജ് കാടൻകാവിൽ